



FIL-PRIM'AWLA TAL-QORTI ĊIVILI

(Sede Kostituzzjonali)

IMHALLEF

ONOR. JOSEPH R. MICALLEF LL.D.

ILLUM, il-Hamis, 9 ta' Mejju, 2019

Kawża Numru 6 (Kost.)

Rik. Nru. 29/15JRM

Gaetano Mark SAVERY

VS

L-AVUKAT ĠENERALI u l-Kummissarju tal-Pulizija

Il-Qorti:

Rat ir-Rikors imressaq fid-9 ta' April, 2015, li bih u għar-raġunijiet hemm imfissra, ir-rikorrent talab li din il-Qorti (1) ssib li d-diskrezzjoni shiħa tal-Pulizija li jressqu taħt proċedimenti għal rashom u differenti l-istess persuna akkużata b'reati li jistgħu jingħaqdu flimkien għabitlu ksur tal-jedd tiegħu taħt l-artikolu 7 tal-Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejha "il-

Konvenzjoni”); (2) issib li l-piena komplessiva li huwa ngħata fid-diversi proċedimenti tissarraf fi trattament inuman u degradanti għall-finijiet tal-artikolu 3 tal-Konvenzjoni u tal-artikolu 36 tal-Kostituzzjoni tar-Repubblika ta' Malta (aktar 'il quddiem imsejha “il-Kostituzzjoni”); u (3) li tagħti dawk ir-rimedji effettivi u xierqa fiċ-ċirkostanzi, magħduda fosthom it-tħassir tas-sentenzi mogħtijin kontrih mill-Qrati tal-Maġistrati fil-kompetenza kriminali tagħhom, u kif ukoll il-ħlas ta' kumpens xieraq għall-ksur ta' jeddijiet li huwa għarrab;

Rat id-degriet tagħha tal-14 ta' April, 2015, li bih qiegħdet ir-rikors għas-smiġħ tat-30 ta' April, 2015, u ordnat in-notifika lill-intimati;

Rat it-Twegiba mressqa mill-intimati fit-30 ta' April, 2015, li biha laqgħu għall-azzjoni tar-rikorrent billi, b'mod preliminari, qalu li r-rikorrent naqas li jinqeda bir-rimedju ordinarju tal-appell li tagħtih il-liġi u għalhekk din il-Qorti jmissha tagħzel li ma twettaqx is-setgħat tagħha kostituzzjonali biex tisma' l-każ tiegħu. Fil-mertu, laqgħu billi ċaħdu li r-rikorrent tassew għarrab xi ksur ta' xi wieħed mill-jeddijiet fundamentali tiegħu kif imħarsa kemm taħt il-Kostituzzjoni u kif ukoll taħt il-Konvenzjoni. B'mod partikolari, huma jgħidu li l-pwieni inflitti mill-Qrati ngħataw kif stabbiliti mil-liġi u b'riżultat ta' proċessi li tawh smiġħ xieraq. Fuq kollox, il-pwieni ngħataw wara li r-rikorrent, f'kull wieħed mill-proċedimenti mehuda kontrih, għażel li jammetti x-xiljiet. Jiċħdu li l-liġi kienet torbot lill-Prosekuzzjoni li titlob li l-kawżi kollha jinstemgħu flimkien (u lanqas ir-rikorrent ma talab li jsir dan fl-ebda waqt tal-proċediment) jew li kellha tingħata piena waħda għar-reati kollha li bihom kien mixli. Iżidu jgħidu li l-Pulizija kellha tmexxi l-ħames proċedimenti għal rashom minħabba li kellha ħames kwereli minn persuni differenti mressqa fi żminijiet differenti u li kienu jirrigwardaw każijiet ta' approprjazzjoni indebita u frodi magħmulin fi żminijiet differenti li laqtu nies differenti, ammonti differenti u mwettqa b'riżoluzzjoni kriminali differenti l-waħda mill-oħra. Il-liġi li tħaddmet fil-każijiet tiegħu kienet waħda ċara u prevedibbli fit-tħaddim u l-konsegwenzi tagħha. Jiċħdu li l-pwieni inflitti fuq ir-rikorrenti kienu jissarrfu fi trattament inuman jew degradanti. Għalhekk, lanqas hemm raġuni għaliex is-sentenzi msemmija jmisshom jiħassru u wisq anqas li r-rikorrent jingħata xi kumpens kif jippretendi;

Rat id-degriet tagħha tat-30 ta' April, 2015¹, li bih ordnat l-rikorrent iressaq il-provi tiegħu fil-mertu bla ħsara għall-eċċezzjoni preliminari tal-intimati;

¹ Paġ. 18 tal-proċess

Rat in-Nota mressqa mir-rikorrent fid-9 ta' Dicembru, 2015², bil-provi dokumentali mehmuzin magħha;

Semgħet ix-xhieda mressqa mill-partijiet, magħduda dik bil-mezz tal-affidavit;

Rat id-degriet tagħha tat-30 ta' Novembru, 2016, li bih tat żmien lill-partijiet biex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mir-rikorrent fit-3 ta' Frar, 2017³;

Rat in-Nota ta' Sottomissjonijiet imressqa mill-intimati fit-12 ta' Lulju, 2017⁴, bi twegiba għal dik tar-rikorrent;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degrieti tagħha li bihom halliet il-kawża għas-sentenza;

Ikkunsidrat:

Illi din hija azzjoni ta' lment ta' ksur ta' jeddijiet fundamentali. Ir-rikorrent jgħid li garrab ksur tal-jedd tiegħu taħt l-artikolu 7 tal-Konvenzjoni għaliex jgħid li l-Pulizija għażlet li tmexxi għal rashom f'kawzi separati quddiem il-Qorti tal-Maġistrati bħala Qorti ta' Ġudikatura Kriminali bosta rapporti jew kwereli li saru kontrih minn persuni differenti, meta dawn il-każijiet messhom jew setgħu tmexxew f'kawża waħda. Jgħid li, minhabba li sar hekk, u minhabba li nstab hati f'kull wiehed mill-proċedimenti meħuda kontrih, huwa kien kundannat għal pwieni differenti ta' ħabs li jlahħqu b'kollox mas-sittax-il (16) sena ħabs. Huwa jgħid li dan jikkostitwixxi każ ta' trattament inuman bi ksur tal-jedd tiegħu taħt l-artikolu 36 tal-Kostituzzjoni u l-artikolu 3 tal-konvenzjoni. Irid li l-Qorti ssib li, bil-ksur tal-jeddijiet tiegħu minnu mgarrba, jisthoqqlu jingħata kull rimedju xieraq, magħduda fosthom it-tħassir tas-sentenzi li ngħataw u wkoll il-ħlas ta' kumpens;

² Paġġ. 27 sa 53 tal-proċess

³ Paġġ. 107 sa 126 tal-proċess

⁴ Paġġ. 132 sa 142 tal-proċess

Illi għal din l-azzjoni l-intimati laqgħu billi, b'mod preliminari, qalu li r-rikorrent naqas li jinqeda bir-rimedju ordinarju tal-appell li tagħtih il-liġi u għalhekk din il-Qorti jmissha tagħzel li ma twettaqx is-setgħat tagħha kostituzzjonali biex tisma' l-każ tiegħu. Fil-mertu, laqgħu billi ċaħdu li r-rikorrent tassew garrab xi ksur ta' xi wieħed mill-jeddijiet fundamentali tiegħu kif imħarsa kemm taht il-Kostituzzjoni u kif ukoll taht il-Konvenzjoni. B'mod partikolari, huma jgħidu li l-pwieni inflitti mill-Qrati ngħataw kif stabbiliti mill-liġi u b'riżultat ta' proċessi li tawh smiġh xieraq. Fuq kollox, il-pwieni ngħataw wara li r-rikorrent, f'kull wieħed mill-proċedimenti meħuda kontrih, għazel li jammetti x-xiljiet. Jiċhdu li l-liġi kienet torbot lill-Prosekuzzjoni li titlob li l-kawzi kollha jinstemgħu flimkien (u lanqas ir-rikorrent ma talab li jsir dan fl-ebda waqt tal-proċediment) jew li kellha tingħata piena waħda għar-reati kollha li bihom kien mixli. Iżidu jgħidu li l-Pulizija kellha tmexxi l-ħames proċedimenti għal rashom minħabba li kellha ħames kwereli minn persuni differenti mressqa fi żminijiet differenti u li kienu jirrigwardaw każijiet ta' approprjazzjoni indebita u frodi magħmulin fi żminijiet differenti li laqtu nies differenti, ammonti differenti u mwettqa b'riżoluzzjoni kriminali differenti l-waħda mill-oħra. Il-liġi li tħaddmet fil-każijiet tiegħu kienet waħda ċara u prevedibbli fit-tħaddim u l-konsegwenzi tagħha. Jiċhdu li l-pwieni inflitti fuq ir-rikorrenti kienu jissarrfu fi trattament inuman jew degradanti. Għalhekk, lanqas hemm raġuni għaliex is-sentenzi msemija jmisshom jithassru u wisq anqas li r-rikorrent jingħata xi kumpens kif jippretendi;

Illi bhala fatti li johorġu mill-atti tal-kawża jirriżulta li bejn l-2010 u l-2011, il-Pulizija daħlulha rapporti jew sarulha kwereli dwar ir-rikorrent. L-istħarriġ tar-rapporti u t-tmexxija tal-proċedimenti tħalliet f'idejn l-uffiċjali fit-Taqsima tar-Reati Ekonomiċi (ECU), iżda kien hemm rapporti li saru direttament lill-Ispetturi tal-Għassa⁵. L-uffiċjali mexxew għal rashom il-każijiet li ngħataw lhom mis-superjuri tagħhom. Ir-rikorrent tressaq l-ewwel darba b'arrest quddiem il-Qorti tal-Maġistrati (Malta) bhala Qorti Istrutturja f'Ottubru tal-2010⁶ mixli b'approprjazzjoni bla jedd u b'qerq bi ħsara ta' persuna partikolari. F'April tal-2011⁷, il-Pulizija reġgħet resset lir-rikorrent b'arrest quddiem il-Qorti tal-Maġistrati (Malta) bhala Qorti Istrutturja, u xlietu bl-istess reati mwettqa fil-konfront ta' persuni oħrajn fi Frar ta' dik is-sena u fis-snin ta' qabel. Il-Prosekuzzjoni kienet immexxija mill-Ispettur Maurice Curmi. Il-każ kien sar magħruf mill-Pulizija minħabba kwerela li tressqet f'isem il-persuni mgarrba;

Illi f'Diċembru ta' dik l-istess sena, il-Prosekuzzjoni talbet iż-żieda ta' ismijiet oħrajn fl-ewwel u t-tieni akkużi minħabba li persuni oħrajn kienu

⁵ Affidavit tal-Ispettur Yvonne Farrugia f'pag. 91 tal-proċess

⁶ Affidavit tal-ispettur Maurice Curmi f'pag. 92 tal-proċess

⁷ Dok "GS8", f'pag. 49 – 50 tal-proċess

ressqu rapport kontra r-rikorrennt dwar l-istess reati. Dik il-Qorti laqgħet it-talba⁸;

Illi r-rikorrennt tressaq il-Qorti mixli bl-istess reati mwettqin f'kazijiet oħrajn u wara rapporti li saru minn persuni oħrajn u minn dak li hareg mill-istħarriġ tal-Pulizija fuq uħud mill-kwereli li sarulha;

Illi b'kollox, dwar l-imsemmija reati, ir-rikorrennt tmexxew kontrih ħames (5) proċeduri separati quddiem il-Qorti tal-Maġistrati bhala Qorti ta' Ġudikatura Kriminali. B'sentenza mogħtija fis-6 ta' Awwissu, 2013⁹, ir-rikorrennt instab ħati tal-akkużi mressqa kontrih u nġhata piena ta' ħmistax-il (15) xahar ħabs. Ftit xhur wara, fl-24 ta' Ottubru, 2013¹⁰, inġhatat sentenza oħra minn dik il-Qorti (diversament presjeduta) li, fuq ammissjoni tar-rikorrennt, ikkundannatu għal tliet (3) snin prigunerija dwar ir-reati li kien mixli bihom. B'sentenza oħra mogħtija fil-15 ta' Novembru, 2013¹¹, mill-istess Qorti (diversament presjeduta), ir-rikorrennt stqarr il-ħtija tiegħu dwar l-akkużi ta' frodi u approprijazzjoni bla jedd imressqa kontrih u kien kundannat għal tliet (3) snin prigunerija. Fis-16 ta' Jannar, 2014¹², b'sentenza oħra mogħtija minn dik il-Qorti (diversament presjeduta) fuq ammissjoni tiegħu tal-akkużi dedotti, ir-rikorrennt inġhata piena ta' ħames (5) snin ħabs. B'sentenza mogħtija minn dik il-Qorti (għal darb'oħra diverament presjeduta) fis-27 ta' Marzu, 2014¹³, ir-rikorrennt inġhata piena ta' tliet (3) snin u sitt (6) xhur prigunerija, wara li, għal darb'oħra, stqarr l-akkużi mressqa kontrih. Ma tressaq l-ebda appell mill-ebda waħda mill-imsemmija sentenzi;

Illi r-rikorrennt fetaħ din il-kawża fid-9 ta' April, 2015;

Illi l-Qorti sejra tibda l-kunsiderazzjonijiet ta' natura legali marbuta mal-każ billi tgħaddi biex tqis l-**ewwel eċċezzjoni preliminari** tal-intimati. L-intimati jgħidu li ladarba r-rikorrennt naqas milli jinqeda bir-rimedju ordinarju tal-appell mill-imsemmija sentenzi, din il-Qorti għandha tagħzel li ma twettaqx is-setgħat tagħha biex tisma' din il-kawża tal-ilment tal-ksur tal-jeddijiet fundamentali, u dan kif irid il-*proviso* tal-artikolu 46(2) tal-Kostituzzjoni u l-*proviso* tal-artikolu 4(2) tal-Kapitolu 319 tal-Liġijiet ta' Malta;

Illi din il-Qorti sejra tagħzel li twettaq is-setgħa tagħha biex tisma' l-kawża u mhix sejra tilqa' din l-eċċezzjoni. Minbarra l-pronċipji u l-elementi mfassla mill-Qrati Maltin dwar meta u f'liema ċirkostanzi din il-Qorti jmissha tagħzel li ma twettaqx is-setgħat kostituzzjonali tagħha biex tqis kawża ta'

⁸ Dok "GS7", f'paġ. 51 tal-proċess

⁹ Dok "GS1", f'paġġ. 28 sa 33 tal-proċess

¹⁰ Dok "GS4", f'paġġ. 42 – 5 tal-proċess

¹¹ Dok "GS2", f'paġġ. 34 – 6 tal-proċess

¹² Dok "GS3", f'paġġ. 38 sa 41 tal-proċess

¹³ Dok "GS5", f'paġġ. 46 – 8 tal-proċess

Ilment ta' ksur ta' jedd fundamentali, irid jingħad li llum il-ġurnata l-kwestjoni tinsab irfinuta b'għadd ta' deċiżjonijiet tal-Qrati Maltin u tal-Q.E.D.B. dwar il-prinċipju tal-eżawriment tar-“rimedji ordinarji” qabel ma wieħed idur għar-rimedju ‘straordinarju’ ta’ azzjoni dwar ksur ta’ jedd fundamentali. Lil hinn minn hekk, din il-Qorti hija tal-fehma li ma tarax kif ir-rikorrent kien jikseb rimedju għall-ilment tiegħu f’din il-kawża li kieku għażel li jappella mis-sentenzi li ngħataw mill-Qrati ta’ kompetenza kriminali. Parti sewwa mill-ilment tiegħu, b’mod partikolari fl-ewwel talba tiegħu, ma jista’ jkun bl-ebda mod indirizzat b’appell mis-sentenzi li ngħata, għaliex appell jgħodd biss ggħall-każ li fih jitressaq, filwaqt li l-ilment tar-rikorrent f’din il-kawża huwa dwar il-fatt li l-kawzi kontrib tmexxew għal rashom minflok f’azzjoni waħda (safejn sata’ jsir hekk);

Illi għalhekk din il-Qorti mhijiex sejra tilqa’ l-imsemmija eċċezzjoni u se tgħaddi biex tqis l-ilmenti tar-rikorrent fil-mertu;

Illi dwar l-ilment tal-**ksur tal-jedd imħares taht l-artikolu 7 tal-Konvenzjoni**, jidher li l-każ tar-rikorrent jintrabat mal-fatt li l-Pulizija mexxiet kontrib fi proċeduri differenti minflok “għaqqdithom” kollha fi proċediment wieħed. Huwa jgħid li, minħabba f’hekk, ingħata bosta sentenzi li, miġmugħin flimkien, tellgħulu piena ta’ ħabs għolja u li ma kienx jehilha li kieku l-każijiet kollha tmexxew fi proċediment wieħed. Huwa jishaq li ma iien hemm xejn x’izomm lill-Pulizija milli tagħmel dan, ladarba f’każ minnhom, żiedet l-ismijiet ta’ persuni oħrajn mal-akkużi li kienu tressqu fil-bidu u dan waqt li kienet miexja l-ewwel kawża kontrib. Ir-rikorrent jgħid li huwa kien talab lill-Pulizija tmexxi kontrib f’kawża waħda, imma din ma tatx każu u arbitrarjament għaddset rasha billi fethet aktar minn proċedura waħda li nstemgħu quddiem aktar minn ġudikant wieħed¹⁴;

Illi jidher ukoll li r-rikorrent jgħid li, filwaqt li l-intimat Avukat Ġenerali, fil-liġi, għandu s-setgħa li jordna li kawzi “jingħaqqdu” flimkien u jinstemgħu fi proċediment wieħed, l-istess jedd mhuwiex mil-liġi mogħti lill-persuna li tkun akkużata u sugġetta għal aktar minn proċediment kriminali wieħed;

Illi kemm hu hekk, bħala parti mill-argument tiegħu li garrab ksur tal-jedd tiegħu taht l-artikolu 7 tal-Konvenzjoni, ir-rikorrent isemmi d-dispożizzjonijiet tal-artikoli 593 u 595 tal-Kodiċi Kriminali. L-ewwel mill-imsemmija artikoli jipprovdi li: “(1) *Żewġ reati jew aktar magħmulin minn persuna waħda, għalkemm mhux konnessi bejniethom, jistgħu jingiebu f’att ta’ akkuża wieħed u jiġu iġġudikati fl-istess kawża, għad li wieħed minn dawn ir-*

¹⁴ Affidavit tiegħu f’paġġ. 84 – 5 tal-proċess

reati jkun ta' kompetenza inferjuri; meta jsir hekk, l-att tal-akkuza għandu jitqassam f'diversi kapi, u f'kull wieħed minnhom għandha tithares id-disposizzjoni ta' l-artikolu 589. (2) Iżda l-qorti tista', fuq talba tal-Avukat Ġenerali, tordna li dawn ir-reati jiġu iġġudikati kull wieħed għalih". It-tieni wieħed jipprovdi li: "Fil-każijiet imsemmijin fl-artikoli 591 u 593, jekk żewġ atti ta' akkuza jew iżjed jiġu ipprezentati fl-istess żmien jew fi żminijiet diversi, il-qorti tista', fuq talba ta' l-Avukat Ġenerali, tordna li huma jiġu magħqudin biex jiġu iġġudikati flimkien";

Illi l-Qorti tqis li dawn l-artikoli tal-liġi jirreferu għall-proċedimenti quddiem il-Qorti Kriminali bil-ħruġ tal-Att tal-Akkuza u ma jidhirx li jgħoddu għall-proċedimenti fil-Qrati tal-Maġistrati, fejn tmexxew il-każijiet kontra r-rikorrent. Għalhekk, il-Qorti ma tantx tista' toqgħod tgħarbel l-ilment tar-rikorrent fid-dawl ta' dawn id-dispożizzjonijiet għaliex huwa mhuwiex jilmenta mill-fatt li tressaq quddiem il-Qorti tal-Maġistrati minflok tressaq quddiem il-Qorti Kriminali;

Illi għal dak li jirrigwarda l-mod kif l-uffiċjal Prosekutur jagħzel li jmexxi wara li jkun intalab jistharreg każ, il-Qorti tqis li għandha toqgħod ma' x'għara fil-każ tar-rikorrent. Dan qieghed jingħad għaliex jidher li l-azzjoni attriċi – l-aktar f'dak li jirrigwarda l-ilment tal-ksur tal-jedd taht l-artikolu 7 tal-Konvenzjoni – timplika li d-diskrezzjoni li jista' jkollha l-Pulizija jekk jgħaqqdux fi proċedura wahda kull allegazzjoni ta' reat li ssir kontra xi persuna hija xi diskrezzjoni sistematika li thaddmet kontra r-rikorrent biex ikun espost għal proċeduri mtennija u għal pwieni ehrex;

Illi mill-provi mressqa fl-atti ta' din il-kawża ħareġ li r-rapporti jew kwereli li tressqu lill-Pulizija dwar l-imġiba tar-rikorrent seħhew fuq medda ta' ġimgħat. Saru minn persuni differenti li ma kellhomx rabta bejniethom, għalkemm saru xi kwereli minn persuni qraba ta' xulxin. Il-każijiet kienu mistħarrġa minn uffiċjali tal-Pulizija differenti fi ħdan it-Taqsima tar-Reati Ekonomiċi (ECU) jew saħansitra minn Spetturi tal-Għassa. Meta l-każ tar-rikorrent sar magħruf, bdew ġejjin 'il quddiem persuni oħrajn li ntlaw minn dak li ġaralhom minħabba r-rikorrent. Il-każijiet kollha ma kinux mistħarrġa mill-istess uffiċjal tal-Korp u, sa ma kien wasal fi tmiemu l-ewwel każ fil-Qorti kontra r-rikorrent (bl-ammissjoni tiegħu tax-xiljiet u l-għoti tal-piena relattiva mill-Qorti li tressaq quddiemha), kienu għadhom deħlin għand il-Pulizija kwereli jew rapport oħrajn li jirrigwardaw lir-rikorrent minn persuni oħrajn¹⁵. Mix-xhieda ntweraw wkoll li l-każ tar-rikorrent ma setax jitqabbel ma' oħrajn minħabba li l-għadd ta' rapporti li bdew jaslu lill-Pulizija malli sar magħruf il-każ ma kienx tali li jippermetti lill-uffiċjali inkarigati li joqogħdu jistennew ħalli

¹⁵ Ara x-xhieda tal-Ispettur Yvonne Farrugia u l-Ispettur Maurice Curmi f'paġġ. 56, 59, 62, 67, 76, 78 u 80 tal-proċess

jaraw jekk kinux ser jitressqu rapporti oħrajn jew jekk ladarba sħarriġ ta' każ ikun ingħalaq il-Prosekuzzjoni kienet ser titnikker biex tressaq lir-rikorrent quddiem Qorti biex iwieġeb għax-xiljiet li sarulu¹⁶;

Illi l-Qorti lanqas ma hija konvinta li f'dan il-każ il-Pulizija mxiet b'mod differenti minn kif timxi f'każijiet oħrajn – jiġifieri li hekk kif jintemm l-istħarriġ ta' każ hija tressaq lill-persuna konċernata u minn hemm 'l hemm jitnieda l-proċess ġudizzjarju quddiem Qorti kompetenti u imparzjali. Ir-rikorrent lanqas ma wera li l-korp tal-Pulizija kien fassal xi proċedura formali biex każijiet li jistgħu jolqtu lill-istess persuna jingabu għall-għarfien tal-istess ufficjal jew jintbagħtu lkoll għall-istħarriġ immexxi mill-istess wiehed. Il-fehma li tisset il-Qorti mill-provi li l-partijiet ressu quddiemha hi li, hekk kif sar magħruf li kien hemm każ ta' approprjazzjoni bla jedd u frodi mwettqa mir-rikorrent u li kienu tnedew proċeduri fil-Qorti fl-ewwel rapport, il-kelma griet ma' persuni oħrajn li kienu ngidmu mir-rikorrent, billi jidher li din l-imġiba tiegħu grat fuq medda ta' xhur u laqtet bosta persuni. Għalhekk, ma ntweriex li l-mod kif tmexxew il-proċedimenti kontra r-rikorrent kien jiddependi għal kollox minn għażla deliberata tal-Pulizija li tgħaddih bla bżonn minn aktar minn kawża waħda minflok tiġbor kollox fi proċediment wiehed;

Illi l-artikolu 7 tal-Konvenzjoni jipprovdi li “(1) *Hadd m'għandu jitqies li jkun hati ta' reat kriminali minhabba f'xi att jew omissjoni li ma kinux jikkostitwixxu reat kriminali skond liġi nazzjonali jew internazzjonali fil-hin meta jkun sar. Lanqas m'għandha tingħata piena akbar minn dik li kienet applikabbli fiż-żmien meta r-reat kriminali jkun sar. (2) Dan l-Artikolu m'għandux jippreġudika l-proċeduri u l-applikazzjoni ta' piena ta' xi persuna għal xi att jew omissjoni li, fiż-żmien meta jkun sar, kien kriminali skond il-prinċipji ġenerali tal-liġi rikonoxxuti min-nazzjonijiet ċivilizzati*”;

Illi safejn jgħodd l-artikolu 7 tal-Konvenzjoni xieraq jingħad li l-prinċipju mhaddan fih jiġbor fih il-massima tad-dritt “*nullum crimen sine praevia lege*” li f'islienna tfisser li hadd ma hu hati ta' reat dwar għemil li, fil-waqt li jkun sar, ma kienx mil-liġi meqjus li huwa reat. Marbuta sfiq ma' dan il-prinċipju hemm l-ieħor li jrid li ma tistax tingħata piena eħrex minn dik li kienet tgħodd fiż-żmien meta twettaq ir-reat jew dwar għemil li, meta jkun twettaq jew naqas li jitwettaq, ma kien igorr l-ebda piena (“*nulla poena sine lege*”). Dan ifisser ukoll li l-ebda liġi li ssir wara li jkun sar dak l-għemil ma tiswa biex tibdlu f'reat. Il-ħsieb wara dawn l-artikoli hu li titwarrab kull arbitrarjetà fis-sura ta' sanzjoni li tista' tirriżulta mill-imġiba ta' xi persuna, ukoll jekk f'għajnejn haddieħor dik l-imġiba tista' ma tingħogobx jew saħansitra tkun ta' min jistmerrha. Għaliex l-għan tal-liġi huwa dak li tfisser u

¹⁶ Xhieda tal-Ispettur Maurice Curmi fil-kontro-eżami f'pag. 104 tal-proċess

tgħid x'inhum l-għemil li jitqies reat u x'inhuma l-konsegwenzi li joħorġu fuq min iwettqu;

Illi dan ifisser ukoll li kemm l-għemejjel li jikkostitwixxu reat u kif ukoll il-pwieni li jingħataw fil-każ ta' sejbien ta' htija dwar it-twettiq tal-istess reat iridu jkunu preskritti b'mod ċar minn liġi, b'mod li persuna tkun taf minn qari tagħha jew mit-tifsir li Qorti tista' tagħti dwarha, liema għemejjel jew omissjonijiet iġibulu fuqu r-responsabbiltà kriminali¹⁷. B'“liġi” wiehed jifhem kemm dispożizzjoni ta' liġi miktuba u kif ukoll ġurisprudenza li tfisser l-għemil, u titlob li jkollha l-htigijiet kwalitattivi li tkun magħrufa minn qabel u prevedibbli¹⁸;

Illi jidher li minn dawn id-dispożizzjonijiet maż-żmien tnissel ukoll mill-Q.E.D.B. prinċipju ieħor li jrid li l-ebda awtorità nazzjonali m'għandha tagħti lil-liġi kriminali tifsira wiesgħa, bħal b'analogija, li tista' tkun ta' ħsara lill-persuna mixlija b'reat, u għalhekk titnissel il-htieġa li kull offiża tkun imfissra sewwa fil-liġi nnifisha, b'mod li l-persuna tagħraf minn kliem il-liġi, u jekk meħtieġ bl-għajjnuna tat-tifsir tal-Qrati, liema għemil jew omissjoni iwassluh għall-ksur tagħha¹⁹. Dan ma jfissirx li l-Qrati titneħħielhom is-setgħa li jagħtu t-tifsira tagħhom tal-liġi li jridu japplikaw għall-każ²⁰. Ifisser biss li l-Qorti m'għandhiex tislef il-funzjonijiet tagħha biex jew taħlaq hi l-elementi ta' reat għal imġiba partikolari li l-liġi nnifisha ma tagħraf, jew billi, b'tigbid jew tixbih, tadatta għal imġiba partikolari l-elementi ta' reat maħsub għal ċirkostanzi ta' għemil bħalu. Huwa għalhekk li l-artikolu 7 tal-Konvenzjoni jiggarrantixxi l-prinċipju taç-“ċertezza tad-dritt” bħala tarka li tilqa' lil persuna minn akkuża li ma tkunx tista' tiddefendi ruħha minnha kif jixraq;

Illi f'dan ir-rigward jidher li biex jista' jingħad li liġi toqgħod għall-jedd imħares fl-artikolu 7, “*The provisions have to be sufficiently foreseeable and accessible. This requirement serves to avoid a criminal conviction being based on a legal norm of which the person concerned could not, or at least need not, have been aware of beforehand. This condition is satisfied if the individual may know from the wording of the relevant provision, and, if need be, from the relevant case-law, what acts and omissions will make him liable. ... The Court²¹ took into consideration that, however clearly drafted a legal provision may be, there is always an inevitable element of judicial interpretation. It is inevitable for the making of legal provisions that more or less vague wordings are used. The Court also accepts that legal provisions*

¹⁷ Q.E.D.B. 17.9.2009 fil-kawża fl-ismijiet *Scoppola vs Italja* (Nru. 2) (Applik. Nru. 10249/03) §§ 93 – 94

¹⁸ Q.E.D.B. 7.2.2002 fil-kawża fl-ismijiet *E.K. vs Turkija* (Applik. Nru. 28496/95) §51

¹⁹ Q.E.D.B. 25.5.1993 fil-kawża fl-ismijiet *Kokkinakis vs Greċja* (Applik. Nru. 14307/88) §§ 52 – 3

²⁰ P.A. (Kost.) GV 28.3.2008 fl-atti tar-Riferenza Kostituzzjonali fl-ismijiet *Il-Pulizija vs Lorraine Falzon* (mhix appellata)

²¹ Ir-riferenza hawn hija għas-sentenza tal-Q.E.D.B. 25.11.1997 fil-kawża fl-ismijiet *Grigoriades vs Greċja* (Applik. Nru. 24348/94) § 38

*must have a certain flexibility to handle changing circumstances and to avoid excessive rigidity*²²;

Illi fid-dawl ta' dak li għadu kemm ingħad, il-grad ta' prevedibilità li huwa marbut sewwa mal-ħsieb tač-čertezza tad-dritt irid ikun hekk li, mqar jekk ir-rieda tal-liġi toħroġ minn tifsira li jkunu taw il-Qrati matul iż-żmien, dik ir-rieda tkun čara biżżejjed biex minnha wiehed jagħraf jew imissu jagħraf liema mġiba hija ačcettata u liema tiġbed fuqha s-sanzjoni tal-liġi. Kemm hu hekk, *“the nulla poena principle with its requirement of legal certainty does not go to such lengths that the exact measure of the penalty, or an exhaustive enumeration of alternatives, must be laid down in the criminal law provision. If, as is customary in several legal systems, only the maxima are indicated, the legal subjects know what is the maximum penalty they may incur upon violation of the norm”*²³;

Illi fil-każ li l-Qorti għandha quddiemha llum, ir-rikorrent mhuiwix qieghed jilminta li s-sejbien tal-ħtija tiegħu fil-kawża mnedija kontrih kien ħażin minħabba n-nuqqas ta' xi liġi li ttfisser l-għemil li għalih instab ħati. Lanqas ma jilminta li l-Qrati li ikkundannawh għamlu hekk dwar xi għemil li, fiż-żmien rilevanti, ma kienx meqjus mil-liġi bhala reat. Kemm hu hekk, fin-Nota ta' Sottomissjonijiet tiegħu²⁴ jačcetta li kien ammetta l-akkużi fil-kawżi kollha (għajr fl-ewwel waħda) minn rajh u li l-piena mogħtija f'kull waħda mill-imsemmija ħames kawżi kienet taqa' fil-parametri tal-liġi. Dak li jilminta dwaru, madankollu, hu li l-Pulizija għażlet li tmexxi kontrih f'ħames kawżi minflok ġabret ir-rapporti kollha fi proċediment wiehed;

Illi ingħad li *“sometimes, laws confer discretion on officials whoa are then responsible for their application, and to that extent the actual scope of the law may not be entirely foreseeable. According to the Court, such laws are not inconsistent with article 7 ‘provided that the scope of the discretion and the manner of its exercise are indicated with sufficient clarity, having regard to the legitimate aim in question, to give the individual adequate protection against arbitrary interference”*²⁵;

Illi meta l-Qorti tqis il-prinċipji msemmija fil-qafas tal-provi li ħargu f'dan il-każ, hija tasal għall-fehma li ma jistax jingħad li l-mod kif il-Pulizija mxiet fir-rigward tar-rikorrent jissarraf f'użu mhux xieraq tad-diskrezzjoni mogħtija mil-liġi dwar kif tmexxi l-prosekuzzjoni tal-azzjonijiet kriminali meħuda kontrih. Diġà ntweru li ma kienx mistenni mill-Pulizija li żżomm milli tmexxi l-każ kontra r-rikorrent billi toqghod tistenna ħalli tara jekk

²² Van Dijk, van Hoof, van Rijn, Zwaak *op. cit.*, (4th Edit), pg. 654

²³ *Op. Cit.* pg. 656

²⁴ Paġġ. 118 – 9 tal-proċess

²⁵ W.A. Schabas *The European Convention on Human Rights: A Commentary* (OUP 2015) f'paġ. 338

kienx hemm il-possibilità li haddiehor itella' lment kontra r-rikorrent u mbagħad tmexxi l-każijiet kollha f'daqqa meta kulhadd ikun iċċaqlaq. L-affarijiet ma setgħux jimxu hekk bla ma jippreġudikaw il-jeddijiet ta' min kien mexxa l-ewwel fuq il-każ tiegħu;

Illi għalhekk, taħt din il-kawżali l-Qorti ma ssibx li r-rikorrent seħħlu juriha li ġarrab ksur tal-jedd tiegħu taħt l-artikolu 7 tal-Konvenzjoni;

Illi madankollu, l-artikolu 7 jirrigwarda wkoll il-kwestjoni tal-piena eħrex. Digà ntwera li r-rikorrent iqis li, kieku l-każijiet kontrih tmexxew fi proċediment wiehed, kien jeħel piena waħda anqas qawwiya mill-pwieni kollha li wehel għaliex tmexxew bosta kawżi kontrih. Madankollu, kif sewwa jissottomettu l-intimati, ma kien hemm l-ebda garanzija li l-piena li kienet se tingħata lir-rikorrent kieku l-każijiet kollha tmexxew fi proċediment wiehed kienet se tkun anqas mill-piena li nġhatatlu meta l-każijiet kontrih tmexxew f'aktar minn kawża waħda. Kemm hu hekk, f'waħda mis-sentenzi mogħtijin, johrog' ċar li minkejja li r-rikorrent kien issottometta (għall-finijiet ta' mitigazzjoni tal-piena) li huwa kien digà qiegħed iservi sentenza fuq akkuza bħalha, il-Qorti xorta waħda applikat kejl ta' piena li kien jorbot man-natura u mal-gravità tal-akkuza speċifiċi li r-rikorrent kien mixli bihom quddiemha. Jerġa' jingħad li l-pwieni kollha mogħtijin mill-Qorti kompetenti fil-ħames każijiet li tnedew kontra r-rikorrent kienu pwieni għal kollox fil-parametri tal-liġi u li japplikaw għall-fattispeċi u ċ-ċirkostanzi tal-każ;

Illi għal dawn ir-raġunijiet, il-Qorti ssib li r-rikorrent ma seħħlux jagħtiha raġuni tajba biex issib li huwa tabilhaqq ġarrab ksur tal-jedd tiegħu li ma jinstabx hati ta' xi haġa li ma kinitx tikkostitwixxi reat fil-liġi u lanqas li nġhata piena li l-liġi ma kinitx taħseb għaliha. Għaldaqstant, l-ewwel talba mhijiex sejra tintlaqa';

Illi l-Qorti sejra issa tqis **l-ilment tar-rikorrent li l-pwieni mogħtija jammontaw għal trattament inuman jew degradanti**. Huwa jgħid li l-mod kif tmexxew il-każijiet kontrih, huwa nġhata għadd ta' snin ta' priġunerija li ma kienx jingħata li kieku l-proċediment sar kollu f'kawża waħda. Huwa jgħid li, bħalma ġara fl-ewwel kawża (meta nġemgħu l-każijiet ta' aktar minn persuna waħda fi proċediment wiehed) meta l-Qorti tat piena waħda "moderata" għall-imputazzjonijiet kollha, hekk kien iseħħ li kieku l-każijiet kollha nġemgħu fi proċediment wiehed;

Illi l-intimati jwarrbu dan l-ilment ukoll u jišqu li ma jista' jingħad bl-ebda mod li l-pwieni li nġhataw kontra r-rikorrent huma eċċessivi jew maqtugħa mill-effetti mistennija tas-sejbien ta' htija tar-reati serji li kien mixli bihom;

Illi jidher ċar li l-ilment tar-rikorrent fit-tieni talba tiegħu jintrabat mal-qilla tal-pwieni erogati kontrih fis-sentenzi li ngħataw fil-ħames kawżi li tmexxew mill-Pulizija;

Illi l-Qorti triq tara jekk il-pwieni li għalihom kien kundannat ir-rikorrent jistgħux jitqiesu tali li, minnhom infushom, jissarfu fi trattament inuman jew degradanti għall-finijiet tal-artikolu 3 tal-Konvenzjoni jew l-artikolu 36 tal-Kostituzzjoni;

Illi l-artikolu 36 tal-Kostituzzjoni jgħid li “(1) *Hadd ma għandu jkun assoġġettat għal piena jew trattament inuman jew degradanti. (2) Ebda haġa li hemm fi jew magħmula skond l-awtorita’ ta’ xi ligi ma titqies li tkun inkonsistenti ma’ jew bi ksur ta’ dan l-artikolu safejn il-ligi in kwestjoni tawtorizza l-għoti ta’ xi deskrizzjoni ta’ piena li kienet legali f’Malta minnufih qabel il-gurnata stabilita. ...*”. Min-naħa l-oħra, l-artikolu 3 tal-Konvenzjoni jgħid li “*Hadd ma għandu jkun assoġġettat għal tortura jew għal trattament jew piena inumana jew degradanti*”;

Illi xieraq jingħad li l-imsemmija dispożizzjonijiet jinqdew bi kliem li juri li l-projbizzjoni li xihadd jittratta lil xihadd ieħor b’mod inuman jew degradanti hija waħda assoluta (hija mfissra bħala “an unqualified prohibition”²⁶) u li ma tħallix eċċezzjonijiet jew tiġbid²⁷. Huma dispożizzjonijiet li jitfgħu fuq l-Istat ukoll obligazzjoni pożittiva li jaraw b’mod preventiv li l-jedd jithares u mhux biss waħda fejn l-Istat jirrimedja wara li jkun hemm ksur tiegħu. Huwa wkoll minħabba f’hekk li huwa mistenni li l-imġiba li minnha wieħed jilminta trid tkun ta’ qawwa jew qilla ta’ ċerta gravità u li tkun ippruvata fi grad għoli daqskemm xieraq skond in-natura tal-proċediment li jkun. Huwa aċċettat ukoll li t-‘tortura’, it-‘trattament inuman’ u t-‘trattament li jbaxxi’ ’l dak li jkun huma kuncetti li jirkbu fuq xulxin u mhumiex maqtuġhin għal kollox minn xulxin, ladarba huma mġiba mhux xierqa fuq xihadd li hija differenti minħabba l-grad ta’ severità li tintuża, b’tal-ewwel tikkostitwixxi l-għamla l-aktar ħarxa ta’ mġiba u tal-aħħar l-għamla l-inqas kiefra;

Illi kemm dan huwa tabilhaqq hekk, bil-kliem “trattament degradanti” wieħed jifhem “*treatment that humiliates or debases ... Degrading treatment in the sense of article 3 is conduct that ‘grossly humiliates’, although causing less suffering than torture. The question is whether a person of the applicant’s sex, age, health, etc., of normal sensibilities would be grossly*

²⁶ Cfr R. Gordon, T Ward & T Eicke *The Strasbourg Case Law: Leading Cases from the European Human Rights Reports* (Sweet & Maxwell 2001) F’pag. 117

²⁷ Kemm hu hekk, ara art. 15 tal-Konvenzjoni

humiliated in all the circumstances of the case.”²⁸ Hemm differenza wkoll bejn trattament inuman u trattament degradanti. Kull trattament inuman huwa minnu nnifsu wieħed ukoll degradanti, iżda mhux kull trattament degradanti jsir trattament inuman²⁹, liema trattament “*covers at least such treatment as deliberately causes severe mental and physical suffering*”³⁰;

Illi mgħiba li twassal lil persuna biex tagħmel xi haġa kontra r-rieda jew kontra l-kuxjenza tagħha tista’ wkoll titqies bħala trattament degradanti. F’xi każijiet tqies li, flimkien ma’ dawn il-kriterji, jkun irid jintwera wkoll li min ikun wettaq l-għemil degradanti jkun għamel dan bil-fehma jew l-intenzjoni li jzēblaħ, ičekken jew jumilja ’l vittma, imma jidher li jkun iżjed għaqli li wieħed iqis it-trattament li jkun ingħata fiċ-ċirkostanzi konkreti tal-persuna li tkun għaddiet minn dak it-trattament u tal-każ li fih ikun iġġarrab³¹, għalkemm ma tiddependix lanqas għal kollox fuq dak li suġġettivament tħoss il-persuna mgħarrba³²;

Illi biex iseħħ ksur tal-artikolu 3, it-trattament degradanti jrid jintwera li “*gravement ibaxxi lil dak li jkun quddiem haddieħor u jidher li lllum hu generalment accettat li biex trattament determinat jaqa’ taħt il-komminazzjonijiet tad-dispożizzjonijiet fuq ċitati*”³³, *jeħtieġ ċertu grad ta’ gravita*”³⁴, li mingħajru ma jkunx jista’ jingħad li seħħ ksur ta’ dak il-jedd³⁵. Għalhekk, biex trattament jitqies li jkun degradanti, irid jintwera li jmur lil hinn minn sempliċi inkonvenjenza jew disaġju³⁶;

Illi b’zieda ma’ dan, huwa miżmum ukoll li minħabba li ‘trattament degradanti u inuman’ huma konċetti astratti, biex tassew jista’ jingħad li seħħew iridu “*jikkonkretizzaw neċessarjament f’xi fatt jew fatti materjali*” li jkun ta’ ċerta gravità³⁷ li jitkejlu fuq l-effett li tali trattament ħalla fuq il-persuna li kienet suġġetta għalih³⁸. Minbarra dan, jista’ jkun il-każ li l-qies dwar jekk imgħiba partikolari tkunx waħda li għgibx ksur tal-imsemmi jedd irid ikun “*judged by the circumstances of the case and the prevalent views of the time ... It is clear that the answer to the question whether Article 3 has been violated, although depending on all the circumstances of the case, including such factors as the mental effects on the person concerned, is not entirely dependent on his subjective appreciations and feelings*”³⁹;

²⁸ Harris, O’Boyle & Warbrick *Law of the European Convention of Human Rights*, paġġ. 80 - 1

²⁹ Kost. 19.2.2008 fil-kawża fl-ismijiet *Meinrad Calleja vs Kummissarju tal-Pulizija et*

³⁰ K Reid *A Practitioner’s Guide to the European Convention on Human Rights* (3rd Edit., 2008) §IIB – 416, paġ. 575

³¹ Kost. 6.12.1989 fil-kawża fl-ismijiet *Fenech vs Kummissarju tal-Pulizija* (Kollez. Vol: LXXIII.i.239)

³² P.A. (Kost.) TM 19.10.2007 fil-kawża fl-ismijiet *Lawrence Gatt vs L-Onor. Prim Ministru et* (konfermata fil-Qorti Kostitutzzjonali fit-12.2.2008)

³³ F’dan il-każ, jiġifieri l-artikolu 36 tal-Kostitutzzjoni u l-artikolu 3 tal-Konvenzjoni

³⁴ Kost. 20.7.1977 fil-kawża fl-ismijiet *Gużepa Galea vs Segretarju tad-Djar et* (Deċ. Kost. II, Gh.S.L., paġ. 549)

³⁵ Q.E.D.B. 6.10.2015 fil-kawża fl-ismijiet *Lecomte vs Ġermanja* (Applik. Nru. 80442/12) §§ 91 – 2

³⁶ Kost. 18.11.1989 fil-kawża fl-ismijiet *Testa vs Attard noe et* (Kollez. Vol: LXXIII.i.185)

³⁷ Kost. 8.5.2001 fil-kawża fl-ismijiet *Bonello vs Onor. Prim Ministru et* (Kollez. Vol: LXXXV.i.1)

³⁸ Kost. 5.4.1991 fil-kawża fl-ismijiet *Vella vs Kummissarju tal-Pulizija et* (Kollez. Vol: LXXV.i.106)

³⁹ Van Dijk, van Hoof, van Rijn, Zwaak *Theory and Practice of the European Convention on Human Rights op. cit.*, § 7.3, f’paġġ.412 u 415

Illi għal dak li jirrigwarda l-piż tal-prova ta' ksur tal-artikolu 3, jidher li jaqa' fuq min jilminta mill-ksur tal-imsemmi jedd li jressaq prova lil hinn mid-dubju raġonevoli li tabilhaqq ikun seħħ ksur ta' l-imsemmi artikolu⁴⁰. Irid jingħad li din mhijiex fehma li magħha jaqbel kulhadd⁴¹. Iżda “*such proof may follow from the coexistence of sufficiently strong, clear and concordant inferences or of similar unrebutted presumptions of fact. The conduct of the parties when evidence is being obtained has to be taken into account*”⁴²;

Illi l-qies ta' jekk trattament jaqax fil-parametri tal-artikolu 3 irid isir b'riferenza għaċ-ċirkostanzi kollha tal-każ li jkun fil-qafas tiegħu, magħduda l-mod ta' kif jingħata, it-tul tiegħu, l-effetti fiżiċi u morali li jhallu fuq il-persuna hekk trattata, u ċirkostanzi oħrajn bħas-sess, l-età u s-saħħa tal-vittma. Trattament jitqies bħala inuman meta tal-anqas iġib fuq il-vittma tbatija fiżika jew psikika “intensa” mqar jekk mhux akkompanjata bi ġrieħi li jidhru fuq il-ġisem, u jekk “*iqajjem f'dak li jkun sentimenti ta' biża', angoxxia u sens ta' inferjorita' li jumiljaw u jiddenigraw lil dak li jkun saħansitra sakemm possibilment jabbattu r-reżistenza fiżika jew morali tiegħu*”⁴³. L-istħarriġ li trid tagħmel il-Qorti dwar jekk it-trattament mogħti jiksirx l-artikolu 3 tal-Konvenzjoni (jew l-artikolu 36 tal-Kostituzzjoni) huwa marbut maż-żmien li l-każ ikun qiegħed quddiemha biex tqis l-ilment⁴⁴;

Illi fir-rigward ta' każijiet fejn persuna tkun inġhatat sentenza ta' ħabs, il-kwestjoni dwar jekk il-piena nnifisha kinitx tikser il-jedd li persuna ma tingħatax trattament degradanti jew inuman kienet mistħarrġa f'għadd ta' drabi u minhabba għadd ta' ċirkostanzi. Dan jgħodd ukoll fejn il-piena tkun waħda ġustifikata u misthoqqa għar-reat li dwaru l-persuna ikkundannata tkun instabet hatja wara proċess li tmexxa kif imiss. Dan l-istħarriġ sar kemm dwar il-kundizzjonijiet li fihom il-persuna tkun tinżamm biex tiskonta l-piena mogħtija u kif ukoll dwar l-aspetti ta' reviżjoni li dik il-piena toffri lill-persuna misjuba hatja, fejn l-imġiba tagħha jew il-qagħda fiżika tagħha jitolbu r-reviżjoni tal-piena mogħtija. Qamet ukoll il-kwestjoni tal-għan riformattiv tal-piena mogħtija u xejn anqas dik li tagħraf ukoll id-dinjità tal-persuna misjuba hatja liema dinjità ma tintilifx minkejja s-sejbien tal-ħtija⁴⁵. Il-fatt li l-piena ta' għomor fil-ħabs timplika wkoll żmien li ma jgħaddix sakemm iddum ħajja l-persuna misjuba hatja wkoll jaf jagħti lok għal ċirkostanza fejn dan l-istħarriġ isir rilevanti⁴⁶;

⁴⁰ Q.E.D.B. 13.6.2002 fil-kawża fl-ismijiet *Anguelova vs Bulgarija* (Applik. Nru. 38361/97) § 111

⁴¹ Ara M. Schiavone (Ed.) *When Judges Dissent* (2008), f'pagġ. 241 – 3

⁴² Q.E.D.B. 12.4.2005 fil-kawża fl-ismijiet *Shamaiev et vs Gorġja u Russja* (Applik. Nru. 36378/02) § 338

⁴³ Kost. 31.10.2014 fil-kawża fl-ismijiet *Paul Caruana vs Id-Direttur tal-Ħabs et*

⁴⁴ Kost. 22.2.2013 fil-kawża fl-ismijiet *Dilek Sahan et vs Ministru tal-Ġustizzja u l-Intern et*

⁴⁵ William A. Schabas *op. cit.*, pagġ. 187 – 8

⁴⁶ Q.E.D.B. 12.2.2008 fil-kawża fl-ismijiet *Kafkaris vs Ċipru* (Applik. Nru. 21906/04) §§ 96 – 7

Illi wara li l-Qorti qieset sewwa l-principji li għadhom kemm issemmev u rathom fid-dawl taç-çirkostanzi fattwali li jsawru l-każ tar-rikorrent, hija tasal għall-fehma li r-rikorrent ma jistax jgħid li l-pwieni erogti fil-ħames kawzi miftuħa kontrih kienu jew huma pwieni li jikkostitwixxu trattament degradanti u wisqa anqas inuman. Ir-rikorrenti innifsu jaççetta li, bil-mod kif jithaddmu r-regoli dwar il-kejl taż-żmien li wiehed iservi l-kundanni ta' prigunerija, u b'imgiba tajba, daww il-pwieni għandhom effettivament jitnaqqsu. Hemm ukoll l-element li l-pwieni ngħataw għaliex l-għemejjel li r-rikorrent kien mixli bihom kienu jolqtu lil bosta persuni li sfaw vittmi tar-raġġiri tiegħu u li, minn dak li jidher, baqgħu ma ngħatawx lura l-flus li tteħdulhom sa dakinhar li ngħataw is-sentenzi li minnhom jilmenta r-rikorrent;

Illi l-Qorti tqis ukoll li r-rikorrent mhuwiex qiegħed jilminta mill-kundizzjonijiet li huwa qiegħed jinżamm fihom hu u jservi l-piena li ngħatatlu u lanqas ressaq xi provi f'dan ir-rigward. Il-Qorti tifhem li għar-rikorrent iż-żmien ta' prigunerija li għalih kien ikkundannat jista' jkun għajn ta' thassib, niket u skomdu. Madankollu, kif ingħad qabel f'din is-sentenza, dan huwa l-prezz li hallas ta' eghmilu u liema prezz kien wiehed li seta' jkun jaf x'seta' jkun jekk kemm-il darba l-gustizzja tilhaq miegħu, kif fil-fatt gara;

Illi fid-dawl ta' dawn il-kunsiderazzjonijiet, il-Qorti qiegħda tasal għall-fehma li lanqas dan l-ilment ma huwa misthoqq u għalhekk it-tieni talba attriçi mhix sejra tintlaqa' lanqas;

Illi dan ifisser li dwar it-**tielet talba** ma hemm l-ebda rimedju li din il-Qorti hija mistennija tagħti lir-rikorrent, ladarba din it-talba hija konsegwenzjali għall-aççettazzjoni ta' xi waħda mit-talbiet ta' qabilha. Ladarba l-ebda waħda mill-ewwel żewġ talbiet ma sejra tintlaqa' ma hemmx lok li l-Qorti ttiprovdi b'xi mod dwar is-siwi tas-sentenzi mogħtija u lanqas dwar xi kumpens pretiż mir-rikorrent;

Għal dawn ir-raġunijiet il-Qorti qiegħda taqta' u tiddeçiedi l-kawża billi:

Tiçhad l-ewwel eççeżżjoni preliminari tal-intimati u ssib li għandha twettaq is-setgħat mogħtijin lilha mil-liġi biex tisma' u taqta' l-kawża;

Tiçhad l-ewwel talba attriçi billi ma ntweriex li d-diskreżżjoni mħaddma mill-Pulizija li tressaq lir-rikorrent fi proçedimenti separati tikkostitwixxi ksur tal-jedd tiegħu kif imħares taht l-artikolu 7 tal-Konvenzjoni;

Tiçhad it-tieni talba attriçi billi ma ntweriex li l-pwieni erogati mill-Qrati ta' kompetenza kriminali fil-każijiet immedija kontra r-rikorrent

jikkostitwixxu ksur tal-jedd tiegħu li ma jingħatax trattament inuman jew degradanti skond l-artikolu 36 tal-Kostituzzjoni jew l-artikolu 3 tal-Konvenzjoni;

Tiċhad it-tielet talba attriċi billi hija konsegwenzjali għat-talbiet ta' qabilha; u

Tordna li r-rikorrent iħallas l-**ispejjeż tal-kawża**.

Moqrija

**Onor. Joseph R. Micallef LL.D.,
Imħallef**

9 ta' Mejju, 2019